

आकाशवाणी, पणजी
प्रादेशीक खबरांपत्र
२७ ऑगस्ट, सांजे ७.२०

मुखेल खबरो

कायदो हातांत घेवपाचो अधिकार कोणाकूच ना. दोशी लोकांक
ख्यास्त मेळटली अशें प्रधानमंत्री नरेंद्र मोदी हांणी आकाशवाणीचे
मन की बात कार्यावळींत सांगलां. श्रद्धेच्या नांवार हिंसा सोंसून
घेवचे ना, अशेंय तांणी शिटकायलां.

गांधी जयंतीच्या पंदरा दिसां आदीं नितळसाण सेवा अभियान सुरु
करपाचें आवाहन प्रधानमंत्र्यांनी केलां.

पणजे आनी वाळपय विधानसभा मतदारसंघा खातीर पोटवेंचणूक
जाल्ली आनी ताची मतमेजणी फाल्यां पणजेंत जातली.

जनधन, आधार आनी मोबायल हे त्रिवेणीत एक सामाजीक क्रांती
घडयल्या अशें अर्थमंत्री अरुण जेटली हांणी सांगलां.

वास्को ते वालांकिणी प्रवासी रेल्वे येरादारी सेवा आयज वास्को
सावन सुरु जाली.

भावार्थाच्या नांवा खाला हिंसाचार खपोवन घेवचे ना अशें प्रधानमंत्री नरेंद्र मोदी हांणी शिटकायलां. ते आयज आकाशवाणीच्या 'मन की बात' कार्यावळींत उलयताले. भावार्थाच्या नांवाखाला कोणाकच कायदो हातांत घेवपाचो अधिकार ना अशेंय प्रधानमंत्र्यांनी 'मन की बात' कार्यावळींतल्यान उलयतना स्पश्ट केलां.

भारत देस, बुद्ध, गांधी सरदार पटेल हांची भूंय आसा तांणी देशाच्या एकवटा खातीर सर्वस्वाचो त्याग केला. अहिंसा आनी सामुदायीक मुल्यां आपले जिवितांत आपणावन दुसऱ्यांक भौमान, आदार दिला अशेंय प्रधानमंत्र्यांनी मुखार सांगलां. अंदूं वर्सा गांधी जयंतीच्या आदीं पंदरा सप्टेंबर सावनूच देशभावंडांनी 'स्वच्छता ही सेवा' मोहिम राबोवन देशांत नितळसाणी खातीर आदर्श वातावरण निर्माण करचें आनी २ ऑक्टोबराक नितळसाण दीस मनोवपाचो संकल्प देशभावंडांनी करचो अशेंय आवाहन प्रधानमंत्र्यांनी केलां. तीन वर्सां आदीं दोन ऑक्टोबराक सुरू केल्ल्या स्वच्छता मोहिमेचे देशभर सकारात्मक परिणाम दिसून येत आसात अशेंय प्रधानमंत्री मोदी हांणी मुखार सांगलें. देशांतल्यो सण परबो आनी उत्सवां विशीं उलयतना प्रधानमंत्र्यांनी हे उत्सव आनी परबो आमच्या भावार्थाचीं आनी विश्वासाचीं प्रतिकां आसात. आमी ह्या सणा परबांक तशेंच उत्सवांक नितळसाणीचे प्रतीक करूंक जाय, अशें म्हळें. 'मत की बात' कार्यावळींत उलोवप करतना प्रधानमंत्र्यांनी हॉकीचे म्हान खेळगडी मेजर ध्यानचंद हांची याद काडून तरणाटे पिळगेन खेळ मळार मुखार येवन उदरगत सादची अशें सांगलें.

प्रधानमंत्र्यांनी ह्या वेळार खेळगड्यांचे प्रतिभे खातीर खेळ मंत्रालयान सुरू केल्ल्या पोर्टलाचो उल्लेख केलो. प्रतिभावंत

खेळगड्यांनी ह्या पोर्टलाचो पुराय तरेन वापर करचो असोय उलो प्रधानमंत्र्यांनी आपल्या उलोवपांतल्यान मारलो. ५ सप्टेंबर हो शिक्षक दीस. त्या दिसा शिक्षकांनी विद्यार्थ्यां मदीं सृजनात्मक विचार आनी गिन्यांना वरवीं जाग्रुताय हाडून देशांत बदल घडोवचो अशें आवाहन प्रधानमंत्र्यांनी केलां. प्रधानमंत्री जन धन येवजणे विशीं उलयतना २८ ऑगस्ट २०१४ दिसा सावन सुरू केल्ले हे येवजणेच्या तीन वर्सांच्या कार्यकाळांत तीस कोटी नव्या कुटुंबांनी बँकांनी आपलीं खातीं उगडल्यात अशी म्हायती प्रधानमंत्री नरेंद्र मोदी हांणी आकाशवाणीच्या 'मन की बात' कार्यावळींत उलयतना दिली. पणजी आनी वाळपय विधानसभा मतदानसंघा खातीर पोटवेंचणूक जाल्ली तांची मतमेजणी फाल्यां पणजेंत जातली. फाल्यां सकाळीं आठ वरांचेर ही मतमेजणी पणजेंत गोंय मनरिजवण सोसायटींत सुरू जातली. मतमेजणेची सगळीं तयारी पुराय जाल्या, ह्या दोनूय विधानसभेच्या सुवातांनी २३ ऑगस्टाक मतदान जाल्लें. पणजे, विधानसभा सुवाते खातीर भाजपाचे मनोहर पर्रीकार, काँग्रेसीचे गिरीश चोडणकार गोवा सुरक्षा मंचाचे आनंद शिरोडकार आनी अपक्ष उमेदवार कॅनेथ सिल्वेरा हांचे मदीं सर्त आसा.

वाळपय मतदारसंघात भाजपाचे विश्वजीत राणे, काँग्रेसीचे राँय नायक आनी अपक्ष रोहिदास गांवकार हे उमेदवार वेंचणुकेच्या आखाड्यांत आसात. इतले मजगतीं, गोंयांत कळंगूट, खोर्ली, नुवें आनी कुडतरी ह्या चार जिल्हो पंचायत सुवातां खातीर पोट वेंचणूक जाल्ली तशेंच सत्तरी तालुक्यांतल्या मोर्ले ग्रामपंचायतीच्या एका प्रभागा खातीर पोटवेंचणूक जाल्ली तांचीय मतमेजणी फाल्यां जावपाची आसा.

पालिका वाठारांतल्या कांय सुवातांनी फाटले तीन दीस घरा-घरांनी वचून कोयर पुंजावपाची प्रक्रिया बंद कित्याक उरली हाची चवकशी करून वेळ पडल्यार संबंदितां आड कारवाय करपाची शिटकटावणी मुरगांवचे नगराध्यक्ष दीपक नायक हांणी दिल्या. फाटले तीन दीस मुरगांव पालिकेच्या कांय सुवातांनी घरा-घरांनी वचून कोयर एकठांय करपाची प्रक्रिया बंद आशिल्ल्यान वचत थंय कोयराच्यो राशी पातळ्ळ्यात. सध्या चवथीचे दीस आशिल्ल्या कारणान कोयराच्या राशींची आनीक भर पडल्या. ह्या संबंदान उलयतना नगराध्यक्ष नायक हांणी म्हळां की कोयर एकठांय करपाचें काम कित्याक लागून बंद उरलां ताची कसलीच कल्पना ना. फाटले दोन दीस आपणा मेरेन ह्या संबंदान जायत्यो कागाळी पाविल्ल्यान ताची आपणे चवकशी करपाचे थारायला अशें नगराध्यक्षांनी सांगलें.

देशाच्या अर्थीक उदरगती खातीर कृत्रिम बुद्धीमत्ता विकसीत करपाक सरकारान एक कृती दळ घडयलां. १८ वांगड्यांच्या ह्या समितीच्या अध्यक्षपदाचेर आयआयटी मद्रासचे डॉ. व्ही कामाकोटी आसात. ताचेर शिक्षण, संशोधन आनी उद्देग मळावेल्या तज्ञांचो वांगडी म्हूण आसपाव आसा. ही समिती सरकार, उद्देग आनी संशोधन संस्थांक सुत्रबद्ध आनी लागू करुंयेता अश्यो शिफारशी करतली. म्हायती आनी तंत्रगिन्यानाच्या मळार जायत आशिल्ल्या मोट्या प्रमाणांतल्या बंदलांक लागून उद्देगीक मळार वधी क्रांती येतली अशें मंत्री निर्मला सितारामन हांणी म्हळां.

जनधन, आधार आनी मोबायल ह्या त्रिवेणीक लागून सामाजीक क्रांती सगल्या भारतीयांक एक समान अर्थीक आनी डिजीटल

विश्वांत पावयतली अशें अर्थमंत्री अरुण जेटली हांणी म्हळां. जीएसटी म्हळ्यार वस्तू आनी सेवा कर प्रणाली वरवीं देशांत जसो एकवटीत बाजार तयार जाला तेच प्रमाण अर्थीक दिवपा घेवपाच्या पद्धतीतूय बदल जातात अशें तांणी सांगलें. प्रधानमंत्री जन धन येवजणेच्या तिसऱ्या वर्स दिसा निमतान, आपल्या फेसबूक पोस्टांत, अर्थमंत्र्यांनी ही म्हायती दिली. अर्थवेवस्थेक तशेंच खास करून गरिबांक लाव मेळटात अशें तांणी सांगलें. गरिबांक अर्थीक सेवांचो लाव मेळूंक लागला अशें श्री. जेटली हांणी म्हळां.

वास्को ते वालांकिनी मेरेन प्रवाशांक घेवन वचपी रेल्वे येरादारी सेवा आयच्यान सुरू जाली. २२ डबे आशिल्ली पयली रेल्वे सकाळीं ११.२० वरांचेर वास्को सावन वालांकिणी वचपाक भायर सरली. फाल्यां ती दनपारां एक वरांचेर वालांकिणी पावतली. दक्षिण गोंयचे खासदार नरेंद्र सावयकार हांणी कांय दिसां फाटी केंद्रीय रेल्वे मंत्री सुरेश प्रभू हांकां निवेदन भेटोवन गोंय सावन वालांकिणी मेरेन प्रवासही रेल्वे येरादारी सुरू करपाची मागणी केल्ली. वालांकिणीच्या गोंयां येवपा खातीर रेल्वे २८ ऑगस्टाक रातच्या ८.११ वरांचेर सुटून दुसरे दिसा ती रातच्या सव्वा अकरा वरांचेर वास्को पावतली.

गोंयांत चवथी निमतान देड दिसाच्या गणपतीचें विसर्जन काल जालें. कांय घरांनी पांच दीस गणपती पूजतात. चवथी निमतान राज्यांत उमेदीचें वातावरण पळोवंक मेळटा. अदीं मदीं पडपी पावसाचो परिणाम हे उमेदीचेर जावंक ना. चवथी निमतान गोंयां भायर आशिल्ले गोंयकार आपापल्या गांवघरा मूळ कुटुंबांत

आयल्यात. चवथ अशे तरेन सामाजीक एकवट सादता आनी घरांतले नात्याचें बंधूय घटमूट करता. हालींसराक गोंयांत भौशीक गणपती उत्सव वाडपाक लागल्यात. शारांनी तशेंच गांवांनीय सार्वजनिक गणेश उत्सवां निमतान तरेकवार कार्यावळी आयोजीत केल्यात. इकरा दीस मेरेन ह्यो कार्यावळी चलतल्यो. तातूंत वेगवेगळ्यो सर्ती आनी सांस्कृतीक तशेंच संगीत कार्यावळीचो आसपाव जाता. खास अशी सुरक्षा जतनाय ह्या भौशीक गणपती उत्सवांनी पुलीस घेतात. सीसीटीव्ही केमेरेय उबारल्यात.

फर्मागुडी फोंडेंच्या शिवाजी किल्ल्याची तटबंदी परतून एकदा मोडून पडिल्ल्यान ही पुराय तटबंदी मोडून नव्यान बांदपाची गरज भौशीक बांदकाम मंत्री सुदिन ढवळीकार हांणी उक्तायल्ल्याचें आमच्या फोंडें प्रतिनिधीन कळयला.

मराठा राजा छत्रपती शिवाजी महाराजांचे गोंयचे स्वारीची याद म्हण सत्तराच्या दसकाच्या उत्तरार्धान शशिकला काकोडकार सरकारान हें यादस्तीक उबारिल्लें.

फोंड्यां फाटल्या दोन दिसांक जाल्ल्या सेगीत पावसाक लागून किल्ल्याचे तटबंदीचो फुडलो एक भाग काल कोसळ्ळा.

सुमार 40 वर्सा पोरणी ही तटबंदी पावसान फुगिल्ले मातयेचो भार पेलपाक शकनाशिल्ल्यान तिचे कुडके पडटा, अशें भौशीक बांदकाम मंत्री ढवळीकार हांणी म्हळां.

थळावे आमदार ह्या नात्यान ही तटबंदी नव्यानबांदून घेवपाखातीर आपूण यत्न करतलो, अशेंय ढवळीकार हांणी सांगला.

प्रियोळचे आमदार आनी कला आनी संस्कृती मंत्री गोविंद गावडे हांणी ही तटबंदी बेगोबेग सारकी करपाखातीर आपणें संबंदीत अधिकारिणीक सांगिल्ल्याचें म्हळा

गोंयची बॅडमिंटन खेळगडी आनी जिनो फर्मास्युटीकल्सची सदिच्छा दूत अनुरा प्रभुदेसाय हांची भारतीय बॅडमिंटन पंगडान निवड

जाल्यात. आंतरराष्ट्रीय बॅडमिंटन सर्तीत भारतीय पंगडाचे प्रतिनिधीत्व करपी अनुरा प्रभुदेसाय गोंयची पयली खेळगडी थारल्या. व्हिएतनामान ४ ते १० सप्टेंबर मजगतीं हो ची चिन्ह शारांत जातल्या यॉनकेस सनरायज व्हिएतनाम उक्त्या २०१७ बीडब्ल्यूएफ ग्रां प्रीकस बॅडमिंटन सर्तीत अनुरा प्रभुदेसाय भारताचें प्रतिधित्व करतली.

शालेय विद्यार्थ्यांचे आंगातले उपजत गूण वळखून तांकां आवडीचे कलेंत मुखार येवपाक उर्बा दिवंक जाय अशें कला आनी संस्कृती मंत्री गोविंद गावडे हांणी सांगलां. भुरग्यांक दिशा दाखोवपाक उत्तेजन आनी मार्गदर्शन जाय आसता, देखून शिक्षक आनी पालक हांणी योग्य यत्न केल्यार विद्यार्थी आपले आवडीचे कलेंत फिशाल जावपाक पावतले अशें तांणी सांगलें. खांडोळे आमयेवाडोच्या श्री गोपाळकृष्ण कला आनी संस्कृती मंडळ आनी कला संस्कृती खातें पणजी हांच्या जोडपालवान वेगवेगळ्यो सर्ती आयोजीत केल्ल्यो.